

"Yüksəliş" müsabiqəsinin yarımfinalçıları müəyyənləşib

"Yüksəliş" müsabiqəsinin yarımfinalçıları bəlli olub.

AZERTAC xəbər verir ki, "Yüksəliş" müsabiqəsinin əyani mərhələsinin "Qabiliyyət üzrə yoxlama" imtahanını uğurla keçmiş 1052 iştirakçıdan 332 nəfər yarımfinal mərhələsində iştirak hüququnu qazanıb.

Ümumilikdə Bakı üzrə 214, regionlar üzrə 118 iştirakçı yarımfinal mərhələsinə buraxılıb. Onlardan 280 nəfəri kişi, 52 nəfəri isə qadındır.

Əyani mərhələnin sonuncu imtahani olan "İdarəetmə bacarıqları üzrə imtahan"ın sual tərtibatı insan kapitalının, iş prosesinin, o cümlədən layihələrin idarə edilməsi bacarıqlarının

qiymətləndirilməsi üzrə müvafiq imtahan proseslərində tətbiq edilən dünya təcrübəsinə əsaslanır. Öncədən də bildirildiyi kimi, müsabiqədə ədalətli rəqabəti təmin etmək məqsədilə test sualları bir çox beynəlxalq sistemdə tətbiq edilən T-şkala ilə qiymətləndirilib. T-şkalası təhsil üzrə test xidməti tərəfindən təsdiqlənən və bir çox beynəlxalq imtahanlarda (Toefl, GMAT, SAT və s.) tətbiq olunan üsuldur. Təyin edilən norma bütün iştirakçıların sualları cavablandırma nəticələrinin əsasında müəyyən edilir, yəni blok və variant üzrə çoxlu sayda suallara doğru cavab verən iştirakçıların sayı artırıqca T-bal nisbətən aşağı, be-

lə iştirakçıların sayı azaldıqca T-bal nisbətən yuxarı olur. Nəticələrə əsasən, maksimal T-bal 705, o cümlədən keçid balı 540 təyin edilib. Qeyd edək ki, maksimal nəticə olan 705 T-balını cəmi 1 iştirakçı toplayıb.

Ötən ilin statistik nəticələrinə nəzər yetirdikdə onu deyə bilərik ki, ilk "Yüksəliş" müsabiqəsinin əyani mərhələnin keçid balı 533 T-bal olub və yarımfinal mərhələsinə 309 nəfər buraxılıb.

Yaxın günlərdə "Yüksəliş" müsabiqəsinin yarımfinal mərhələsinin tarixləri açıqlanacaq. Yarımfinal və final mərhələlərinin yekunlaşması ilə ikinci "Yüksəliş" müsabiqəsi başa çatacaq.

"Yüksəliş" müsabiqəsinin 20 qalibini 1 il ərzində idarəçi rəhbərlərdən - iri şirkətlərin top-menecerlərindən və dövlət xadimlərindən fərdi karyera məsləhətləri almaq imkanı, kadrlı ehtiyatı bankına daxil edilmə və 20.000 AZN dəyərində pul mükafatı gözləyir.

Qeyd edək ki, "Yüksəliş" müsabiqəsi Azərbaycan Respublikasının Prezidenti İlham Əliyevin 26 iyul 2019-cu ildə imzaladığı sərəncamla intellektual səviyyəsi və idarəciliğ bacarıqları yüksək olan perspektivli rəhbər şəxslərin müəyyən edilməsini, dəstəklənməsini və ölkədə kadrlı ehtiyatı bankının yaradılmasını təmin etmək məqsədilə təsis olunub.